



# Føroyski landgrunnurin nýggjan kappingarneyta - Meksiko

Deil:



Jan Müller

12.08.2014 - 19:06

[Oljan.fo](http://Oljan.fo)

Eftir 76 ár við almennum oljumonopoli letur Mexiko nú dyrnar upp fyri altjóða oljufeløgum og bjóðar teimum at leita eftir olju og gassi. Í morgin verður greitt, hvørji øki verða boðin út til leiting. Millum feløgini, sum standa á gáttini til eitt móguligt nýtt oljuævintýr í Meksikanska flógvanum er norska Statoil, sum flestu vita, er sjálvur motorurin í oljuleitingini á føroyska landgrunninum.

Tað er greitt, at kappingin um oljuíløgur í leiting og framleiðslu er sera hörð. Ymsir partar av heiminum eru í støðugari kapping. Oljufeløgini fara helst har tað eru politisk stabil viðurskifti, har møguleikin fyri at gera fund er stórur, og har váðin er avmarkaður. Eisini hevur útreiðslustøðið nógv at siga og somuleiðis treytirnar, sum verða settar feløgunum.

Hóast tað er avmarkað við leitivirksemi við Føroyar, so kann tó sigast, at føroyski landgrunnurin hevur verið heppin og hevur staðið seg hampuliga í kappingini við onnur øki. Fyrimunirnar her eru politisk stabil viðurskifti, og at vit liggja tætt upp at framleiðandi oljuøkjum. Vansarnir eru stóri váðin og høgu útreiðslurnar til at bora brunnar.

Nú fær føroyski landgrunnurin so enn ein kappingarneyta, og tað er eitt av teimum stóru og søguligu oljulondunum í Miðamerika, nevnliga Meksiko.

Higartil hevur almenna meksikanska oljufelagið havt einkarrætt til alla leiting og framleiðslu, men nú framleiðslan er minkandi og tørvur er á bæði nýhugsan og nýggjari tækni, hevur stjórnin gjørt av at lata upp fyri útlensku oljufeløgunum.

Eru økini, sum verða latin út til leiting, áhugaverd og lovandi, so kunnu vit rokna við, at íløgur í oljuleiting aðrastaðni í heiminum, verða fluttar til Meksiko. Um hetta eisini fer at ávirka leitingina við Føroyar er enn óvist, men her kemur so eitt heilt nýtt øki, sum ikki hevur verið á marknaðinum.

Hinvegin meta fleiri oljufeløg framvegis, at Føroyaøkið er áhugavert og kann goyma stórar oljukeldur, sokallaðar elefantar. Enn eru bara boraðir 8 brunnar her, og tann 9. er ávegis. Hetta er lítið tal, tá hugsað verður um, at her er talan um eitt rættiliga stórt og ókent øki. Men ilt er at meta um, hvørjar leiðir kring heimin oljufeløg fara at raðfesta, nú leitibudgettini aftur skulu leggjast, tá vit koma longur út á árið. Føroyskir myndugleikar kunnu so bara vóna, at feløgini, sum longu eru her, ikki rýma nú 8. brunnurin var turrur og óvissa enn er um tann níggjanda.

Kunningarstjórin hjá Statoil, Knut Rostad sigur við NTB, at Statoil fylgir gongdini og umhugsar at vera við til at bjóða í eini komandi útbjóðing í Meksiko. “Fortreytin fyri at bjóða er, um treytirnar eru kappingarførar,” sigur hann.-

Tað hevur verið misjavn undirtøka fyri nýggju lógini, sum tekur einkarrættin frá almenna oljufelagnum í Meksiko, Pemex. Men oljureformurin varð so samtyktur í gjár. Myndugleikarnir vóna, at liberaliseringin av oljuvinnuni fer at fáa altjóða oljufeløg at gera íløgur í landinum.

Statoil, sum hevur langar søguligar traditióner at leita og framleiða olju í krevjandi økjum kring heimin fer nú at kanna umstøðurnar í Meksiko og meta um, hvussu áhugaverd leiting verður har.

Eisini onnur stór oljufeløg so sum Shell og ExxonMobile fylgja gongdini. Reuters skrivar, at ein útbjóðingarrunda letur helst upp í næsta ár.

Hetta hendir um somu tíð sum froyingar og partur av oljuheiminum í spenningi bíðar eftir úrslitinum av 9. brunninum á froyyska landgrunninum. Hetta kann eisini koma at hava ávirkan fyri áhugan at gera íløgur í framhaldandi leiting her í framtíðini.